

ٹیری فاکس: ایک عالمی ہیرو

تحریر: محمد سلطان ظفر (کینیڈا)



ٹیرنس اسٹینلے فاکس Terrance Stanley Fox المعروف ٹیری فاکس Terry Fox 28 جولائی 1958ء کو کینیڈا کے صوبہ مینی ٹوبا Manitoba کے شہر وینی پیگ Winnipeg میں پیدا ہوئے۔ وہ اپنے اسکول Port Coquitlam اور پھر Simon Fraser University میں لمبی ودڑ اور باسکٹ بال کے کھلاڑی تھے۔ 12 نومبر 1976 کو گاڑی چلاتے ہوئے اُن کو ایک حادثہ پیش آیا جس میں اُن کے دائیں گھٹنے پر چوٹ آئی جس کی وجہ سے اُن کے گھٹنے میں درد شروع ہو گئی اور یکم جنوری 1977 کو اُن کی دائیں ٹانگ میں Osteosarcoma نامی ہڈیوں کے کینسر کی تشخیص ہوئی اور ڈاکٹروں کو مجبوراً اُن کی ٹانگ کاٹنی پڑی۔

ٹیری کو جلد ہی پتہ چل گیا کہ اُن کا کینسر، ٹانگ کاٹنے کے باوجود اُن کے جسم میں پھیلنا شروع ہو گیا ہے اور اس کا علاج دُنیا کے کسی ڈاکٹر کے پاس نہیں ہے اور نہ ہی مستقبل میں کوئی امید ہے نیز اُن کی زندگی بہت تھوڑی رہ گئی ہے۔ تاہم ٹیری نے سسک سسک کر مرنے سے انکار کر دیا۔ انھوں نے وہیل چیئر پر بیٹھ کر وینکٹور میں ہونی والی قومی چیمپئن شپ تین دفعہ جیتی۔ اُن کا باقی ماندہ وقت ریت کی طرح مٹھی سے نکل رہا تھا اور ایسے موقع پر انہوں نے ایسا فیصلہ کیا جس کی وجہ سے اُن کا نام کینسر کے مریضوں کے لئے امید کی ایسی کرن بن گیا جو آج پوری آب و تاب کے ساتھ آفتاب بن کر چمک رہی ہے۔

ٹیری فاکس نے فیصلہ کیا کہ وہ کینسر جیسے ناقابل علاج مرض کے لیے تحقیق و مطالعہ اور مریضوں کے علاج کے لئے آگہی اور فنڈز اکٹھا کرنے کے لئے، رقبہ کے لحاظ سے دُنیا کے دوسرے بڑے ملک، کینیڈا کے ایک سرے سے دوسرے سرے تک میرا تھن دوڑ لگائیں گے اور 24 ملین کی آبادی کے ہر شخص سے ایک ایک ڈالر لے کر 24 ملین ڈالر کی خطیر رقم بطور عطیہ اکٹھا کریں گے۔



12 اپریل 1980 کو ٹیری فاکس نے نیو فن لینڈ Newfoundland کے شہر سینٹ جانز St. John's میں، چند درجن بھی خواہوں کے سامنے، بحر اطلانتک کے ٹھنڈے پانیوں میں اپنی مصنوعی ٹانگ ڈبو کر، اپنی تاریخی Terry's Marathon of Hope کا آغاز کیا۔ ٹیری کے ڈاکٹروں سمیت بہت سے لوگوں کا خیال تھا کہ ٹیری کا یہ فیصلہ انتہائی احمقانہ ہے۔ لیکن ٹیری فاکس نے بھگانا شروع کر دیا۔ ٹیری فاکس روزانہ ایک نارمل میرا تھن ریس جتنا دوڑتے تھے۔ راستہ میں اُن کو بہت تکالیف کا سامنا کرنا پڑا۔ ٹانگ کی درد بڑھتی جا رہی تھی لیکن وہ صبر اور ہمت سے برداشت کرتے رہے تاہم راستے میں ملنے والے لوگوں اور گاڑیوں کا رویہ بعض اوقات بہت تکلیف دہ ہوتا تھا۔ وہ آوازے کستے اور ہارن بجا کر اپنے غصہ کا اظہار کرتے۔ ... وہ نہیں جانتے تھے کہ یہ عام سائیکل کا کون ہے اور کیوں دوڑ رہا ہے۔ کینیڈین میڈیا کو جب ٹیری فاکس کے عزم اور دوڑ کی خبر ملی تو اُس نے اُن کی دوڑ کی خبریں واضح طور پر شائع کرنا اور جو اکاڈک چینل تھے اُن پر دکھانا شروع کر دیں۔ لوگوں کو جوں جوں اُن کے بارہ میں علم ہوتا گیا وہ بڑھ چڑھ کر اُن کی مدد کرنے لگ گئے۔ اب لوگ اپنے اپنے شہر، گاؤں اور قصبہ میں ٹیری کی آمد کا انتظار کرنے لگے اور جب ٹیری اُن کے شہر میں پہنچتے تو وہ بھی اپنے شہر کی حدود میں اُن کے ساتھ ساتھ دوڑتے رہتے۔ اب ٹیری فاکس کو ایک گاڑی بھی مل گئی جس میں اُن کا سامان اور دوائیں ہوتی تھی۔ نیز اکثر شہروں میں پولیس کے سپاہی اُن کے لیے راستہ صاف رکھنے کی کوشش کرتے۔ صوبہ انٹاریو تک پہنچتے پہنچتے ٹیری فاکس پورے ملک کے ہیرو بن چکے تھے۔

اس دوران اُن کے بیانات بھی اخبارات کی زینت بنتے چلے گئے۔ اپنی ریس کے پندرویں دن اُن کا کہنا تھا کہ ”آج ہم صبح 4 بجے اُٹھے اور حسبِ معمول یہ ایک مشکل کام تھا۔ اگر میں مرجاتا ہوں تو میری لیے بڑی خوش قسمتی ہوگی کہ وہ کام کرتے ہوئے مارا گیا جو میں کرنا چاہ رہا تھا۔ ایسا کتنے لوگ کہہ سکتے ہیں؟ میں ایک ایسی مثال قائم کرنا چاہتا ہوں جو کبھی نہ بھلائی جاسکے۔“ ... ”اب کم از کم 26 کلو میٹر روزانہ دوڑنا میرا معمول بن چکا ہے۔“

ٹیری فاکس کا ایک ایک دن مشکلات سے بھرپور اور نشیب و فراز سے پُر تھا۔ 11 جون کو اُن کا کہنا تھا: ”آج سارا دن تیز مخالف ہوا مجھے روکنے کی کوشش کرتی رہی۔ ہوا کے مخالف دوڑنا سخت دشوار تھا۔ یہ میرے اندر گھسی جا رہی تھی۔ یہاں اکثر لوگوں کو معلوم بھی نہ تھا کہ میں کون ہوں۔ کئی ٹرک ڈرائیور نے ترس کھا کر مجھے لفٹ کی پیشکش کی۔“ ... ”سڑک تنگ تھی اور گزرنے والی گاڑیوں کے لیے میں رکاوٹ بن رہا تھا۔ وہ مسلسل ہارن بجا کر ناراضگی کا اظہار کر رہے تھے۔ ایک گاڑی کی ٹکر سے میں گر بھی گیا اور مجھے چوٹ بھی آئی۔“

کینیڈین دارالحکومت آٹوا Ottawa میں داخل ہونے سے پہلے انہوں نے کہا: ”... ایسا لگتا ہے کہ ہر ایک شخص (کینسر سے) شکست تسلیم کر چکا ہے۔ میں نے شکست تسلیم نہیں کی۔ یہ کام آسان نہیں ہے اور ہونا بھی نہیں چاہیے۔ لیکن میں کچھ نہ کچھ تو ضرور حاصل کروں گا۔ جو میں آج کر رہا ہوں، کسی نے بیس سال پہلے کیا ہوتا تو آج اس (کینسر) کا علاج ہوتا، لیکن اب مجھے یقین ہے کہ آج سے بیس سال کے بعد اس کا علاج ممکن ہو گا۔“

14 جولائی کو جب ٹیری فاکس ہملٹن Hamilton سے گزر رہے تھے تو 1960 کے کینیڈین میرا تھن چیمپئن گورڈ ڈکسن Gord Dickson نے اپنا گولڈ میڈل یہ کہتے ہوئے اُن کی نذر کر دیا اور کہا کہ ”یہ نوجوان، دُنیا کی تمام دوڑوں سے بہترین دوڑ لگا رہا ہے۔“

12 اگست کو ریڈیو پر یہ خبر نشر ہوئی کہ ٹیری فاکس کی مصنوعی ٹانگ کا اسپرنگ ٹوٹ گیا ہے جس کی وجہ سے وہ ناقابلِ استعمال ہو گئی ہے۔ ایک مکینک جو ایک گاؤں میں یہ خبر سُن رہا تھا اپنے اواز لے کر سڑک پر پہنچ گیا اور نوے منٹ کے اندر مصنوعی ٹانگ کو مرمت کر کے ٹیری فاکس کو دوبارہ دوڑنے کے قابل بنادیا۔

ٹیری فاکس کے بقول اُن کے لیے سب سے زیادہ جذباتی لمحہ صوبہ انٹاریو کے شہر ٹیرس بے میں آیا جب ہڈیوں کے کینسر میں مبتلا اور ایک ٹانگ سے محروم، دس سالہ گریگ اسکاٹ نے چھ میل تک ٹیری فاکس کے پیچھے اپنی سائیکل چلائی۔

یکم ستمبر 1980ء کو جب ٹیری فاکس تھنڈر بے Thunder Bay پہنچے تو ڈاکٹروں نے، اُن کی تشویش ناک حالت کی بدولت یہ دوڑ زبردستی رکوا دی۔ وہ اُس وقت تک پانچ ہزار تین سو تہتر کلو میٹر دوڑ چکے تھے اور اس دوڑ نے اُن کی صحت پر بہت برا اثر ڈال تھا اور اُن کی حالت انتہائی بگڑ گئی تھی۔ 9 ستمبر 1980ء کو ایک ٹی وی چینل CTV نے ٹیری فاکس سے اظہارِ یکجہتی کرتے ہوئے اپنی خصوصی نشریات پیش کیں جس دوران 10.5 ملین ڈالر اکٹھے کیے گئے۔ فروری 1981ء میں بالآخر ٹیری فاکس کا ہدف 24 ملین ڈالر حاصل ہو گیا۔

ٹیری فاکس 21 جون 1981ء کو اس دارِ فانی سے 22 سال 11 ماہ کی عمر میں، اپنی دوڑ مکمل کئے بغیر اس دُنیا سے کوچ کر گئے۔

کیم نر کے ایک اور مریض اسٹیو فونیو Steve Fonyo کو بھی ٹانگ میں کینسر تھا، تاہم اُن کی ٹانگ کاٹنے کی وجہ سے، کینسر اُن کے باقی جسم میں نہیں پہنچ سکا تھا۔ انہوں نے مصنوعی ٹانگ لگا کر ٹیری فاکس کی ناکمل دوڑ کو 1984 اور 1985 میں مکمل کیا۔

ٹیری فاکس کا دوڑنا ایک عام دوڑ نا نہیں تھا۔ اُن کی اس دوڑ کی وجہ سے لوگوں میں کینسر کے بارہ میں آگہی ہوئی، بہت سی کمپنیوں نے اس کا علاج تلاش کرنے کے لئے ریسرچ میں بڑی بڑی رقوم عطیہ کیں، لوگوں میں کینسر کی وجوہات اور ان سے بچاؤ کا شعور پیدا ہوا۔ ماہرینِ طب کی توجہ اس کا علاج ڈھونڈنے میں بڑی شدت کے ساتھ پیدا ہوئی اور چند سالوں میں ہی کینسر کی کئی اقسام کا علاج ممکن ہو سکا۔ ٹیری فاکس کی جرات اور بہادری نے پوری قوم کو ایک کر دیا اور اُن کو یہ ہمت عطا ہوئی کہ اکٹھے مل کر کسی ناممکن کام کو بھی ممکن بنایا جاسکتا ہے۔

ٹیری فاکس کو کینیڈا کے سب سے بڑے اعزاز ”آرڈر آف کینیڈا“ سے نوازا گیا۔ وہ یہ اعزاز پانے والے کم عمر ترین شخص ہیں۔
 ٹیری فاکس کے اعزاز میں، کینیڈا میں 32 سڑکیں اور ہائی ویز، 14 اسکول، 14 سرکاری عمارات، 9 صحت کے مراکز، ایک پہاڑی سلسلہ، ایک صوبائی پارک، ایک برف توڑنے والا بحری جہاز اور دوسرے کئی مقامات ٹیری فاکس سے منسوب کر دیئے گئے ہیں۔ اُن کے آٹھ مجسمے، کینیڈا کی اہم عمارات بشمول پارلیمنٹ ہاؤس کے سامنے لگائے گئے ہیں۔ محکمہ ڈاک نے اپنا قانون (کہ کسی شخص کے اعزاز میں اُس کی وفات کے دس سال بعد ہی کوئی ٹکٹ طبع ہو سکتا ہے) تبدیل کر کے 1981 میں ٹیری فاکس کے اعزاز میں ٹکٹ جاری کیا۔ برطانوی راک اسٹار راڈ اسٹیوارٹ کا نغمہ ”Never Give Up on a Dream“ ٹیری فاکس کے لئے ہی گایا گیا تھا۔
 اس عظیم ہیرو کی یاد میں آج ساٹھ سے زائد ممالک میں سالانہ دوڑیں منعقد کی جاتی ہیں۔



5 اپریل 2004ء کو کینیڈین عوام نے بذریعہ ووٹ، ٹیری فاکس کو بیسویں صدی کا ”سب سے عظیم ترین کینیڈین“ قرار دیا۔

2008ء میں کینیڈا کی حکومت نے ٹیری فاکس کو ”National Historic Person of Canada“ قرار دیا۔

1981ء سے، ہر سال پورے کینیڈا میں ٹیری فاکس کی یاد میں، میراتھن ریسز ہوتی ہیں، تمام اسکولوں میں بچے دوڑ لگاتے ہیں اور کینسر

ریسرچ کے لیے فنڈز اکٹھے کیے جاتے ہیں۔ کینیڈا کے ساتھ ساتھ دنیا کے ساٹھ ممالک میں بھی یہ دوڑیں ہوتی ہیں۔



ٹیری فاکس نے، مصنوعی ٹانگ کے ساتھ ناگفتہ بہ حالت میں، موت کے دروازے پر کھڑے ہو کر، درد، تکلیف، کھانسی، اور کئی لوگوں کی تنقید کے باوجود صرف آنے والی نسلوں کے لئے 5,373 کلو میٹر کی دوڑ لگائی۔ کیا ہم نے اپنی پوری صحت مند زندگی میں، تمام تر سہولتوں کے باوجود، انسانیت کی خدمت کے لئے ایک قدم بھی اٹھایا ہے؟

